

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvye yuddhakāṇḍē*

**॥ *ēkōnaviṃśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ēkōnaviṃśaḥ sargaḥ ॥

nabhasō'vatīrṇēna vibhīṣaṇēna śrīrāmacaraṇayōḥ  
śaraṇīkaraṇaṃ śrīrāmapṛṣṭēna tēna rāvaṇaśaktēḥ  
paricayadānaṃ rāvaṇavadhaṃ pratijñāya vibhīṣaṇaṃ  
laṅkārajyē cābhiṣicya tatsammatyaiva tasya samudrataṭē  
upavēśanam

rāghavēṇābhayē dattē  
sannatō rāvaṇānujaḥ |  
vibhīṣaṇō mahāprājñō  
bhūmiṃ samavalōkayat ॥ 6.19.1 ॥

khāt papātāvaniṃ hṛṣṭō  
bhaktairanucaraḥ saha |  
sa tu rāmasya dharmātmā  
nipapāta vibhīṣaṇaḥ ॥ 6.19.2 ॥

pādayōrnipapātātha  
caturbhiḥ saha rākṣasaiḥ |  
abravīcca tadā vākyaṃ  
rāmaṃ prati vibhīṣaṇaḥ ॥ 6.19.3 ॥

dharmayuktaṃ ca yuktaṃ ca  
sāmprataṃ sampraharṣaṇam |  
anujō rāvaṇasyāhaṃ  
tēna cāsmiyavamānitaḥ || 6.19.4 ||

bhavantaṃ sarvabhūtānāṃ  
śaraṇyaṃ śaraṇaṃ gataḥ |  
parityaktā mayā laṅkā  
mitrāṇi ca dhanāni ca || 6.19.5 ||

bhavadgataṃ hi mē rājyaṃ  
jīvitaṃ ca sukhāni ca |  
tasya tad vacanaṃ śrutvā  
rāmō vacanamabravīt || 6.19.6 ||

vacasā sāntvayitvainaṃ  
lōcanābhyāṃ pibanniva |  
ākhyāhi mama tattvēna  
rākṣasānāṃ balābalaṃ || 6.19.7 ||

ēvamuktaṃ tadā rakṣō  
rāmēṇākliṣṭakarmanā |  
rāvaṇasya balaṃ sarva -  
mākhyātumupacakramē || 6.19.8 ||

avadhyaḥ sarvabhūtānāṃ  
gandharvōragapakṣiṇām |  
rājaputra daśagrīvō  
varadānāt svayambhuvah || 6.19.9 ||

rāvaṇānantarō bhrātā  
mama jyēṣṭhaśca vīryavān |  
kumbhakarṇō mahātējāḥ  
śakrapratibalō yudhi || 6.19.10 ||

rāma sēnāpatistasya  
prahastō yadi tē śrutaḥ |  
kailāsē yēna samarē  
maṇibhadraḥ parājitaḥ || 6.19.11 ||

baddhagōdhāṅgulitrāṇa -  
stvavadhyakavacō yudhi |  
dhanurādāya yastiṣṭha -  
nnadrśyō bhavatīndrajit || 6.19.12 ||

saṅgrāmē sumahadvyūhē  
tarpayitvā hutāśanam |  
antardhānagataḥ śrīmā -  
nindrajjiddhanti rāghava || 6.19.13 ||

mahōdaramahāpārśvau  
rākṣasaścāpyakampanaḥ |  
anīkapāstu tasyaitē  
lōkapālasamā yudhi || 6.19.14 ||

daśakōṭisahasrāṇi  
rakṣasāṃ kāmarūpiṇām |  
māṃsaśōṇitabhakṣyāṇām  
laṅkāpuranivāsinām || 6.19.15 ||

sa taistu sahitō rājā  
lōkapālānayoḍhayat |  
saha dēvaistu tē bhagnā  
rāvaṇēna durātmanā || 6.19.16 ||

vibhīṣaṇasya tu vaca -  
stacchrutvā raghusattamaḥ |  
anvikṣya manasā sarva -  
midam vacanamabravīt || 6.19.17 ||

yāni karmāpadānāni  
rāvaṇasya vibhīṣaṇa |  
ākhyātāni ca tattvēna  
hyavagacchāmi tānyaham || 6.19.18 ||

aham hatvā daśagrīvaṃ  
saprastaṃ sahātmajam |  
rājānaṃ tvāṃ kariṣyāmi  
satyamētacchṛṇōtu mē || 6.19.19 ||

rasātalaṃ vā praviśēt  
pātālaṃ vāpi rāvaṇaḥ |  
pitāmahasakāśaṃ vā  
na mē jīvan vimōkṣyatē || 6.19.20 ||

ahatvā rāvaṇaṃ saṅkhyē  
saputrajanabāndhavam |  
ayōdhyāṃ na pravēkṣyāmi  
tribhastairbhrāṭṛbhiḥ śapē || 6.19.21 ||

śrutvā tu vacanaṃ tasya  
 rāmasyākliṣṭakarmanaḥ |  
 śirasā'vandyā dharmātmā  
 vaktumēvaṃ pracakramē || 6.19.22 ||

rākṣasānāṃ vadhē sāhyaṃ  
 laṅkāyāśca pradharṣaṇē |  
 kariṣyāmi yathāprāṇaṃ  
 pravēkṣyāmi ca vāhinīm || 6.19.23 ||

iti bruvāṇaṃ rāmastu  
 pariṣvajya vibhīṣaṇam |  
 abravīllakṣmaṇaṃ prītaḥ  
 samudrājalamānaya || 6.19.24 ||

tēna cēmaṃ mahāprājña -  
 mabhiṣiñca vibhīṣaṇam |  
 rājānaṃ rakṣasāṃ kṣipraṃ  
 prasannē mayi mānada || 6.19.25 ||

ēvamuktastu saumitri -  
 rabhyaṣiñcad vibhīṣaṇam |  
 madhyē vānaramukhyānāṃ  
 rājānaṃ rājasāsanāt || 6.19.26 ||

taṃ prasādaṃ tu rāmasya  
 dṛṣṭvā sadyaḥ plavaṅgamāḥ |  
 pracukruśurmahātmānaṃ  
 sādhusādhviti cābruvan || 6.19.27 ||

abravīcca hanūmāṃśca  
 sugrīvaśca vibhīṣaṇam |  
 kathaṃ sāgaramakṣōbhyaṃ  
 tarāma varuṇālayam |  
 sainyaiḥ parivṛtāḥ sarvē  
 vānarāṇāṃ mahaujasām || 6.19.28 ||

upāyairabhigacchāma  
 yathā nadanadīpatim |  
 tarāma tarasā sarvē  
 sasainyā varuṇālayam || 6.19.29 ||

ēvamuktastu dharmātmā  
 pratyuvāca vibhīṣaṇaḥ |  
 samudraṃ rāghavō rājā  
 śaraṇaṃ gantumarhati || 6.19.30 ||

khānitaḥ sagarēṇāya -  
 mapramēyō mahōdadhiḥ |  
 kartumarhati rāmasya  
 jñātēḥ kārya mahōdadhiḥ || 6.19.31 ||

ēvaṃ vibhīṣaṇēnōktō  
 rākṣasēna vipaścitā |  
 ājagāmātha sugrīvō  
 yatra rāmaḥ salakṣmaṇaḥ || 6.19.32 ||

tataścākhyātumārēbhē  
 vibhīṣaṇavacaḥ śubham |

sugrīvō vipulagrīvaḥ

sāgarasyōpavēśanam || 6.19.33 ||

prakṛtyā dharmasīlasya

rāmasyāsyāpyarōcata |

salakṣmaṇaṃ mahātējāḥ

sugrīvaṃ ca harīśvaram || 6.19.34 ||

satkriyārthaṃ kriyādakṣaṃ

smitapūrvamabhāṣata |

vibhīṣaṇasya mantrō'yaṃ

mama lakṣmaṇa rōcatē || 6.19.35 ||

sugrīvaḥ paṇḍitō nityaṃ

bhavān mantravicakṣaṇaḥ |

ubhābhyāṃ sampradhāryārthaṃ

rōcatē yat taducyatām || 6.19.36 ||

ēvamuktau tatō vīrā -

vubhau sugrīvalakṣmaṇau |

samudācārasaṃyukta -

midaṃ vacanamūcatuḥ || 6.19.37 ||

kimarthaṃ nau naravyāghra

na rōciṣyati rāghava |

vibhīṣaṇēna yat tūkta -

masmin kālē sukhāvaham || 6.19.38 ||

abaddhvā sāgarē sētuṃ

ghōrē'smin varuṇālayē |

laṅkā nāsādituṃ śakyā  
sēṅtrairapi surāsuraiḥ || 6.19.39 ||

vibhīṣaṇasya śūrasya  
yathārthaṃ kriyatāṃ vacaḥ |  
alaṃ kālātyayaṃ kṛtvā  
sāgarō'yaṃ niyujyatām |  
yathā sainyēna gacchāma  
purīṃ rāvaṇapālitām || 6.19.40 ||

ēvamuktaḥ kuśāstīrṇē  
tīrē nadanadīpatēḥ |  
saṃvivēśa tadā rāmō  
vēdyāmiva hutāśanaḥ || 6.19.41 ||

|| ityārṣē śrīmadrāmāyaṇē vālmikīyē ādikāvye  
yuddhakāṇḍē ēkōnaviṃśaḥ sargaḥ ||